

**NSD NEWS BULLETIN
ALL INDIA RADIO, GUWAHATI
0000000000**

Date : 25-03-2024

Time : 07-05 hrs

**ASSAMESE MORNING BULLETIN
HEADLINES**

.....

- ১। সমগ্ৰ দেশতে আজি বঙৰ উৎসৱ ফাকুৱা উদযাপন কৰা হৈছে। ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি জগদীপ ধনখড় আৰু প্ৰধানমন্ত্ৰী নৰেন্দ্ৰ মোদীয়ে এই উপলক্ষে জনসাধাৰণক শুভেচ্ছা জ্ঞাপন কৰিছে।
- ২। ভাৰতীয় জনতা পাৰ্টীয়ে সমাগত লোকসভা নিৰ্বাচনৰ ১১১খন আসনৰ বাবে পঞ্চমখন প্ৰাৰ্থী তালিকা প্ৰকাশ কৰিছে।
- ৩। সমাগত লোকসভা নিৰ্বাচনৰ বাবে কংগ্ৰেছে পঞ্চমখন প্ৰাৰ্থী তালিকা প্ৰকাশ কৰিছে।
- ৪। ভাৰত বায়'টেক ইণ্টাৰনেচনেল লিমিটেডে দেশৰ প্ৰাপ্তবয়স্ক সকলৰ ওপৰত যক্ষ্মা ৰোগৰ প্ৰতিষেধক এম টি বি ভেকৰ ক্লিনিকেল পৰীক্ষণ আৰম্ভ কৰিছে।

আৰু

- ৫। আই পি এল ক্ৰিকেট প্ৰতিযোগিতাৰ কালি অনুষ্ঠিত খেলত ৰাজস্থান ৰয়েলছে লক্ষ্ণৌ ছুপাৰ জায়েণ্টছক আৰু গুজৰাট টাইটানছে মুম্বাই ইণ্ডিয়ানছক পৰাস্ত কৰে। ০০০০০

০০০০০

সমগ্ৰ দেশতে আজি বঙৰ উৎসৱ ফাকুৱা উদযাপন কৰা হৈছে। বৰ্ষা ঋতুৰ আগমনৰ প্ৰাকক্ষণত উদযাপন কৰা এই উৎসৱে অশুভ শক্তিৰ ওপৰত শুভ শক্তিৰ জয়কেই সূচায়। আজিৰ দিনটোত জনসাধাৰণে এজনে আনজনক ৰং সনাৰ লগতে শুভেচ্ছাৰ বিনিময় তথা জ্যেষ্ঠসকলৰ পৰা আশীৰ্বাদ লয়। ৰাষ্ট্ৰপতি শ্ৰীমতী দ্ৰৌপদী মুৰ্মু, উপ-ৰাষ্ট্ৰপতি জগদীপ ধনখড় আৰু প্ৰধানমন্ত্ৰী নৰেন্দ্ৰ মোদীয়ে ফাকুৱা উপলক্ষে জনসাধাৰণক শুভেচ্ছা জ্ঞাপন কৰিছে। ৰাষ্ট্ৰপতিগৰাকীয়ে কয় যে, ফাকুৱা হৈছে আনন্দ আৰু উৎসাহৰ উৎসৱ। এই উৎসৱে মানুহৰ জীৱনলৈ আশা আৰু প্ৰেৰণা কঢ়িয়াই আনে বুলি তেওঁ প্ৰকাশ কৰে। শ্ৰীমতী মুৰ্মুৱে কয় যে, ফাকুৱাৰ বৰ্ণিল ৰঙে দেশখনৰ বিচিত্ৰতা প্ৰতিফলিত কৰাৰ লগতে এই উৎসৱে জনসাধাৰণৰ মাজত প্ৰেম, একতা আৰু ভাতৃত্বৰ অনুভৱ জাগ্ৰত কৰে। এই উৎসৱে সকলোৰে জীৱনলৈ সুখ আৰু আনন্দ কঢ়িয়াই অনাৰ লগতে সকলোকে নতুন প্ৰেৰণাৰ সৈতে ৰাষ্ট্ৰ নিৰ্মাণৰ দিশত কাম কৰিবলৈ উৎসাহিত কৰিব বুলি ৰাষ্ট্ৰপতিগৰাকীয়ে আশা প্ৰকাশ কৰে।

উপ-ৰাষ্ট্ৰপতি জগদীপ ধনখড়ে এই উৎসৱে সকলোৰে মাজত ভাতৃত্ববোধৰ বাস্তৱ দৃঢ় কৰি তোলে বুলি উল্লেখ কৰে। তেওঁ কয় যে, এই উৎসৱে সকলোৰে মাজত পুৰণি কথা পাহৰি নতুনকৈ সংযোগ সাধনেৰে নতুন সুযোগ আকোঁৱালি লোৱাৰ সুবিধা দিয়ে।

প্ৰধানমন্ত্ৰী নৰেন্দ্ৰ মোদীয়েও ৰঙৰ উৎসৱে সকলোৰে জীৱনলৈ নতুন শক্তি আৰু উদ্যম কঢ়িয়াই আনিব বুলি আশা প্ৰকাশ কৰে।

০০০০০

প্ৰতিৰক্ষামন্ত্ৰী ৰাজনাথ সিঙে দেশক সুৰক্ষাৰ বাবে প্ৰতিকূল বতৰ আৰু পৰিস্থিতিক নেওচি সৈনিকসকলৰ ত্যাগ আৰু বীৰত্বৰ প্ৰশংসা কৰে। লেহত সৈনিকসকলৰ সৈতে ৰঙৰ উৎসৱ ফাকুৱা উদযাপন কৰি দিয়া ভাষণত শ্ৰীসিঙে কয় যে, উচ্চ অক্ষাংশত নিয়োজিত সৈনিকসকলৰ প্ৰতিশ্ৰুতিবদ্ধতা অতি শক্তিশালী বুলি অভিহিত কৰে। আমি ফাকুৱা বা আন উৎসৱসমূহ আমাৰ পৰিয়ালৰ সৈতে উদযাপন কৰাৰ বিপৰীতে নিজৰ পৰিয়ালৰ পৰা দূৰত থাকি ভাৰতীয় সেনাৰ হৈ সেৱা আগবঢ়োৱা প্ৰতিজন জোৱানকলৈ দেশবাসী গৌৰৱান্বিত বুলি তেওঁ প্ৰকাশ কৰে। শ্ৰীসিঙে কয় যে, সৈনিকসকলৰ ওচৰত দেশ সদায় ঋণী হৈ থকাৰ লগতে তেওঁলোকৰ সাহস আৰু ত্যাগে ভৱিষ্যত প্ৰজন্মকো অনুপ্ৰেৰণা যোগাব। কাৰ্গিলৰ বৰফাবৃত্ত শিখৰত সেনাসকলৰ সৈতে অথবা গভীৰ সমুদ্ৰত ছাব মেৰিনত উৎসৱ উদযাপন কৰাটো আমাৰ সংস্কৃতিৰ অবিচ্ছেদ্য অংগ বুলিও প্ৰতিৰক্ষা মন্ত্ৰীগৰাকীয়ে কয়।

প্ৰতিৰক্ষা মন্ত্ৰীগৰাকীয়ে চিয়াচেনত থকা সৈনিকসকলৰ সৈতেও ফাকুৱা উদযাপন কৰাৰ কথা আছিল যদিও প্ৰতিকূল বতৰৰ বাবে তেওঁ তালৈ যাব নোৱাৰিলে। শ্ৰীসিঙে চিয়াচেনৰ সৈনিকসকলৰ কথা পতাৰ লগতে তেওঁলোকক ফাকুৱাৰ শুভেচ্ছা জনায়। শ্ৰীসিঙে লগতে অতি সোনকালে পুনৰ লাডাখ ভ্ৰমণ কৰি চিয়াচেনৰ সৈনিকসকলৰ সৈতে মত বিনিময় কৰাৰ আশ্বাস দিয়ে।

০০০০০

ভাৰতীয় জনতা পাৰ্টিয়ে সমাগত লোকসভা নিৰ্বাচনৰ ১১১খন আসনৰ বাবে পঞ্চমখন প্ৰাৰ্থী তালিকা প্ৰকাশ কৰিছে। হিমাচল প্ৰদেশৰ মাণ্ডি লোকসভা সমষ্টিৰ পৰা অভিনেত্ৰী কংগনা ৰাণাৱটে প্ৰতিদ্বন্দ্বিতা কৰিব। কেন্দ্ৰীয় মন্ত্ৰী ধৰ্মেন্দ্ৰ প্ৰধানে ওড়িশাৰ চম্বলপুৰ আৰু দলটোৰ মুখপাত্ৰ সন্মিত পাত্ৰই পুৰী সমষ্টিৰ পৰা প্ৰতিদ্বন্দ্বিতা কৰিব। আনহাতে কেন্দ্ৰীয় মন্ত্ৰী নিত্যানন্দ ৰায়ে বিহাৰৰ উজিয়াৰপুৰ সমষ্টিৰ পৰা, কেন্দ্ৰীয় মন্ত্ৰী গিৰিৰাজ সিঙে বেণ্ডুচৰাই সমষ্টিৰ পৰা আৰু জ্যেষ্ঠ বিজেপি নেতা ৰবিশংকৰ প্ৰসাদে পাটনা ছাহিব সমষ্টিৰ পৰা প্ৰতিদ্বন্দ্বিতা কৰিব। একেদৰে অভিনেতা অৰুণ গোভিলে মীৰাট লোকসভা সমষ্টিৰ পৰা প্ৰতিদ্বন্দ্বিতা কৰিব। ইপিনে উত্তৰ প্ৰদেশত প্ৰাক্তন কেন্দ্ৰীয় মন্ত্ৰী মানেকা গান্ধীয়ে ছুলতানপুৰ সমষ্টিৰ পৰা প্ৰতিদ্বন্দ্বিতা কৰাৰ বিপৰীতে জিতিন প্ৰসাদে পিলিভিট সমষ্টিৰ পৰা প্ৰতিদ্বন্দ্বিতা কৰিব। আনহাতে বিজেপিত যোগদান কৰা প্ৰাক্তন কংগ্ৰেছ নেতা নবীন জিন্দালে হাৰিয়ানাৰ কুৰুক্ষেত্ৰ সমষ্টি পৰা প্ৰতিদ্বন্দ্বিতা কৰিব। কলকাতাৰ উচ্চ ন্যায়ালয়ৰ প্ৰাক্তন ন্যায়াধীশ অভিজিৎ গংগোপধ্যায়ে পশ্চিমবংগৰ তামলুক সমষ্টিৰ পৰা কৰাৰ বিপৰীতে কৰ্ণাটকৰ প্ৰাক্তন মুখ্যমন্ত্ৰী জগদীশ চেটাৰে বেলগাম সমষ্টিৰ পৰা প্ৰতিদ্বন্দ্বিতা কৰিব।

দলটোৱে সমাগত চিকিম বিধানসভা নিৰ্বাচনৰ বাবে ১৪জন প্ৰাৰ্থীৰ তালিকাও প্ৰকাশ কৰিছে।

00000

সমাগত লোকসভা নিৰ্বাচনৰ বাবে কংগ্ৰেছে কালি পঞ্চমখন প্ৰাৰ্থী তালিকা প্ৰকাশ কৰে। এই তালিকাত তিনিগৰাকী প্ৰাৰ্থীৰ নাম উল্লেখ কৰা হৈছে। কংগ্ৰেছ নেতা প্ৰতাপ সিং খচৰীৰাই ৰাজস্থানৰ জয়পুৰ লোকসভা সমষ্টিৰ পৰা প্ৰাৰ্থিত্ব আগবঢ়োৱাৰ বিপৰীতে মুৰাৰী লাল মিনাই অনুসূচিত জনজাতিৰ সমষ্টি উছাৰ পৰা প্ৰতিদ্বন্দ্বিতা কৰিব। আনহাতে প্ৰতিভা সুৰেশ ধানুৰকাড়ে মহাৰাষ্ট্ৰৰ চন্দ্ৰপুৰ লোকসভা সমষ্টিৰ পৰা প্ৰতিদ্বন্দ্বিতা কৰিব। কংগ্ৰেছে যোৱা শনিবাৰে ৪৬ গৰাকী প্ৰাৰ্থীৰ চতুৰ্থখন তালিকা প্ৰকাশ কৰে।

00000

ভাৰত বায়'টেক ইণ্টাৰনেচনেল লিমিটেডে কৈছে যে, প্ৰতিষ্ঠানটোৱে ভাৰতৰ প্ৰাপ্তবয়স্ক সকলৰ ওপৰত যক্ষ্মা ৰোগৰ প্ৰতিষেধক এম টি বি ভেকৰ ক্লিনিকেল পৰীক্ষণ আৰম্ভ কৰিছে। স্পেইনৰ বায়' ভেষজ্য কোম্পানী বায়'ফ্ৰেবিয়ে মানৱ উৎসৰ পৰা আহৰণ কৰা এইটোৱেই হৈছে যক্ষ্মা ৰোগৰ প্ৰথমটো প্ৰতিষেধক। ভাৰত বায়'টেকৰ সহযোগত বায়'ফ্ৰেবিয়ে এই পৰীক্ষণ চলাইছে বুলি কোম্পানীটোৱে প্ৰকাশ কৰিছে। প্ৰথম পৰ্যায়ত এইছ আই ভি সংক্ৰমিত নোহোৱা প্ৰাপ্তবয়স্ক সকলৰ ওপৰত এই প্ৰতিষেধকৰ পৰীক্ষণ সম্পূৰ্ণ হোৱাৰ পাছত ২০২৪ত দ্বিতীয় পৰ্যায়ত এইছ আই ভি সংক্ৰমিত প্ৰাপ্তবয়স্ক সকলৰ ওপৰত অধ্যয়ন চলোৱা হৈছে। যাতে এনেলোকৰ ক্ষেত্ৰত এম টি বি ভেকৰ প্ৰয়োগ নিৰাপদ হয় নে নহয় জানিব পাৰি। যক্ষ্মা ৰোগ নিৰাময়ৰ ক্ষেত্ৰত এই নতুন প্ৰতিষেধকে গুৰুত্বপূৰ্ণ ভূমিকা পালন কৰিব বুলি কোম্পানীটোৱে আশা প্ৰকাশ কৰিছে।

00000

আকাশবাণী বাতৰি সেৱা বিভাগৰ দ্বিভাষিক ফোন ইন অনুষ্ঠান পাৰলিক স্পীকত কাইলৈ নিশা চাৰে ন বজাত দেশত ষ্টাৰ্টআপ পৰিস্থিতি তন্ত্ৰ শক্তিশালী কৰি তোলাৰ ক্ষেত্ৰত অত্যাধুনিক প্ৰযুক্তিৰ ব্যৱহাৰ সন্দৰ্ভত ভাৰতীয় ইলেকট্ৰনিক উদ্যোগ সংঘৰ সাধাৰণ সচিব ৰাজু গোৱেলৰ সৈতে হোৱা এটি আলোচনা প্ৰচাৰ কৰা হ'ব। আগ্ৰহী শ্ৰোতাসকলে অনুষ্ঠান চলি থকাৰ সময়ত ০১১-২৩৭১৭১০৬ আৰু ০১১-২৩৩১৪৪৪৪ নম্বৰত ফোন কৰি ষ্টাৰ্টআপ পৰিস্থিতি তন্ত্ৰৰ বিভিন্ন দিশ সন্দৰ্ভত সচিবগৰাকীক প্ৰশ্ন সুধিব পাৰিব। তেওঁলোকে লগতে ৱাটছএপ যোগে ৯২৮৯০-৯৪০৪৪ নম্বৰলৈও প্ৰশ্ন প্ৰেৰণ কৰিব পাৰিব। আকাশবাণীৰ এফ এম গ'ল্ড চেনেল আৰু অতিৰিক্ত ফ্ৰিকুয়েন্সিসমূহত এই অনুষ্ঠান শুনিবলৈ পোৱা যাব। শ্ৰোতাসকলে আমাৰ ৱেবছাইট [newson air.gov.in](http://newsonair.gov.in) আৰু ইউটিউব চেনেল newsonairofficial যোগেও এই অনুষ্ঠান শুনিব পাৰিব।

00000

আই পি এল ক্ৰিকেট প্ৰতিযোগিতাত কালি জয়পুৰৰ ছাৱাই মানসিং ইন্দোৰ ষ্টেডিয়ামত অনুষ্ঠিত খেলত ৰাজস্থান ৰয়েলছে লক্ষ্ণৌ ছুপাৰ জায়েন্টছক ২০ ৰানত পৰাস্ত কৰে। লক্ষ্ণৌয়ে ১৯৪ ৰানৰ বিজয় লক্ষ্যৰে খেল আৰম্ভ কৰি নিৰ্ধাৰিত ২০ অভাৱত ৬টা উইকেট হেৰুৱাই ১৭৩ ৰানহে কৰিবলৈ সমৰ্থ হয়। লক্ষ্ণৌৰ হৈ নিক'লাছ পুৰানে ৬৪ ৰান কৰি অপৰাজিত হৈ থকাৰ লগতে অধিনায়ক কে এল ৰাছলে ৫৮ ৰান কৰে। ইয়াৰ পূৰ্বে ৰাজস্থানে প্ৰথমে বেট ধৰি নিৰ্ধাৰিত অভাৱত ৪টা উইকেট হেৰুৱাই ১৯৩ ৰান কৰে। দলটোৰ হৈ সঞ্জু ছেমচনে ৮২ ৰান কৰে।

ইপিনে আহমেদাবাদৰ নৰেন্দ্ৰ মোদী ষ্টেডিয়ামত অনুষ্ঠিত দ্বিতীয়খন খেলত গুজৰাট টাইটানছে মুম্বাই ইণ্ডিয়ানছক ৬ বান পৰাস্ত কৰে। গুজৰাট টাইটানছে মুম্বাই ইণ্ডিয়ানছক ১৬৮ বানৰ লক্ষ্য নিৰ্ধাৰণ কৰি দিয়ে। প্ৰত্যুত্তৰত মুম্বাইয়ে নিৰ্ধাৰিত ২০ অভাৱত ৯টা উইকেট হেৰুৱাই ১৬২ বানহে কৰিবলৈ সমৰ্থ হয়।

প্ৰতিযোগিতাত আজি বেংগালুৰুৰ এম চিন্‌স্বামী ষ্টেডিয়ামত হ'বলগীয়া এখন খেলত ৰয়েল চেলেঞ্জাৰ্ছ বেংগালুৰু পঞ্জাৰ কিংছৰ বিৰুদ্ধে অৱতীৰ্ণ হ'ব। খেলখন সন্ধিয়া চাৰে ৭ বজাত অনুষ্ঠিত হ'ব। ০০০০০

০০০০০

মুম্বাইৰ এখন আদালতে ভাৰতীয় নৌসেনাই আটক কৰা ৩৫টা ছুমালিয়ান জলদস্যুক কালি ১০ দিনৰ বাবে আৰক্ষীৰ জিম্মালৈ প্ৰেৰণ কৰে। ভাৰতীয় নৌসেনাৰ যুদ্ধ জাহাজ আই এন এছ কলকাতাই যোৱা ১৫ মাৰ্চত আৰম্ভ হোৱা এটা ৪০ ঘণ্টীয়া অভিযানৰ অন্তত ছুমালিয়া উপকূলৰ ওচৰত জলদস্যুকেইটাক আটক কৰিবলৈ সক্ষম হয়। ভাৰতীয় নৌসেনাই প্ৰকাশ কৰা মতে আই এন এছ কলকাতাই আৰু সাগৰত সামুদ্ৰিক ডকাইতৰ বাবে মূলত ব্যৱহাৰ কৰা এক্স এম ভি ৰয়েন নামৰ জলদস্যু জাহাজখনক অৱৰোধ কৰে। জাহাজখনৰ পৰা ভাৰতীয় নৌসেনাই ১৭জন সদস্যক উদ্ধাৰ কৰে।

০০০০০

লেবাননৰ অল কাউথাৰ মাধ্যমিক বিদ্যালয়ত কালি অনুষ্ঠিত দ্বিতীয় ডব্লিউ টিটি ফিডাৰ বেৰুট টেবুল টেনিছ ২০২৪ত ভাৰতৰ শ্ৰীজা আকুলাই মহিলাৰ একক শাখাত খিতাপ অৰ্জন কৰে। আকুলাই লাক্সেমবাৰ্গৰ ছাৰা ডি ন'টেক ৩-১ৰ ব্যৱধানত পৰাস্ত কৰি ডব্লিউ টিটি ছিংগলছত তেওঁ কেৰিয়াৰৰ দ্বিতীয়টো খিতাপ অৰ্জন কৰে।

০০০০০

সমাপ্ত